

అప్పుల ఊబిలో రాష్ట్రాలు

రాష్ట్ర ప్రభుత్వాలు అప్పుల ఊబిలో కూరుకు పోయాయి. ఈ వాణిజ్య రుణాలకు కిస్తీలను తీర్చేందుకే తిరిగి అప్పులు చేయాల్సిన దుస్థితిలో వున్నాయి. ఐసిఆర్ఎ నివేదిక ప్రకారం అన్ని రాష్ట్రాలు చేసిన వాణిజ్య రుణాల మొత్తం 2016-17లో 3 లక్షల 70 వేల కోట్ల రూపాల నుండి 2017-18లో 4 లక్షల 50 వేల కోట్ల రూపాయలకు చేరుతుంది.

రిజర్వు బ్యాంకు గణాంకాల ప్రకారం ఈ వాణిజ్య రుణాల తిరిగి చెల్లింపుల భారం అనేకరెట్లు పెరగబోతున్నది.

రుణ చెల్లింపులు	కోట్ల రూపాలలో
2016-17	31,820
2017-18	70,240
2018-19	1,19,970
2019-20	1,36,320
2020-21	1,05,740
2021-22	1,58,630
2022-23	1,65,370

2015 నాటికున్న వాణిజ్య రుణాలను బట్టి ఈ తిరిగి చెల్లింపులున్నాయి. దీనికోసం మళ్ళీ అప్పులు చేస్తే, తిరిగి చెల్లింపులు మరింత పెరుగుతాయి.

ఒక్క ఏడాదిలోనే రాష్ట్రాల వాణిజ్యరుణాలు 22 శాతం పెరగటానికి “తిరిగి చెల్లింపుల కొరకు మళ్ళీ అప్పులు చేయటమే కారణం”ని ఐసిఆర్ఎ తెలిపింది. ఈ రాష్ట్రాలలో మిగులు లేదు. ఇవి రుణాలు తీసుకుని వాడినందున ఆదాయం పెరిగిన దాఖలాలు లేవు. కనుక పాత అప్పులు తీర్చటానికి తిరిగి అప్పులు చేయాల్సిన స్థితి ఏర్పడింది. రిజర్వు బ్యాంకు గణాంకాల ప్రకారం మహారాష్ట్ర, ఉత్తర ప్రదేశ్, ఆంధ్రప్రదేశ్, తెలంగాణ, పశ్చిమబెంగాల్ పరిస్థితి మరింత నాసిగా వుంది.

రాష్ట్రాల వాణిజ్య రుణాలలో విదేశీ వాణిజ్య రుణాలు కూడా వున్నాయి. రాష్ట్రాలు నేరుగా విదేశాల్లో వాణిజ్య రుణాలు చేస్తే, కేంద్రం వాటికి హామీ సంతకాలు చేస్తున్నది. 2008లో ప్రపంచ ఆర్థిక సంక్షోభంతో వడ్డీ తక్కువ వాణిజ్య రుణాలు లభ్యమవటంతో రాష్ట్రాలు ఎడాపెడా వాణిజ్యరుణాలు చేశాయి. దీన్ని కేంద్రమూ ప్రోత్సహించింది. చివరికి అప్పుచేసి పప్పుకూడు చందమైంది.

ఈ అప్పులు తీర్చడానికి ప్రజలపై పెనుభారాలు మోపేందుకే రాష్ట్రాల ప్రభుత్వాలు పూనుకుంటాయి. పప్పుకూడు తిన్నది పాలకవర్గాలు కాగా అప్పు తీర్చాల్సిన పని ప్రజలపై వేశారు.

○○○○○